



Tema: "Isqra" u "ħamiem" – Il-kunflitt

Biex nesploraw it-tema tal-kunflitt, ħloqna tliet taqsimiet tax-xogħol distinti. Kull taqsima tinvestiga aspett partikolari tat-tema, u dan joffri perspettivi u sfidi differenti.

- Taqsima 1** Kif jiżviluppaw il-kunflitti?
Taqsima 2 Il-prezz uman tal-kunflitt
Taqsima 3 X'hemm bżonn biex tirrenja l-paċi?

Kull taqsima tikkonsisti f'dan li ġej:

- Noti ta' gwida għall-għalliema (2-4 paġni)
- Attivitajiet
- Riżorsi ta' appoġġ viżivi u testwali
- Riżorsi online suggeriti

Kull taqsima ppjanata b'tali mod li tiegħu bejn wieħed u ieħor 60 minuta, iżda l-għalliema individwali jistgħu jiddeciedu liema attivitajiet għall-klassi jew fi gruppi għandhom isiru. L-attivitajiet jistgħu jinkludu diskussjonijiet immexxija mill-għalliem, ħidma fi gruppi, tagħlim li l-persuna tagħżlu waħedha u l-użu ta' sorsi storiċi primarji u sekondarji.

Deskrizzjoni ġenerali tat-tema

Illum il-ġurnata, l-Ewropa hija fil-biċċa l-kbira r-riżultat kemm ta' storja ta' gwerra, okkupazzjoni u qerda, kif ukoll storja ta' solidarjetà, negozjar u rikonċiljazzjoni. Għalkemm illum il-biċċa l-kbira tal-Ewropej jgħixu f'ambjent paċifiku u l-gwerra jassoċjawha ma' partijiet oħra tad-dinja jew ma' storja remota, id-dinamika tal-kunflitt u l-kooperazzjoni li sawret il-kontinent tagħna għadha tikkonċernana lkoll. Fil-fatt, din id-dinamika fil-biċċa l-kbira tiddependi mill-għażliet disponibbli għal individwi u gruppi ta' nies, id-deċiżjonijiet li jieħdu u l-konsegwenzi ta' dawn id-deċiżjonijiet.

Din it-tema se teżamina r-rwol li jiżvolġu l-individwi u l-gruppi biex jixprunaw, jaggravaw, itaffu u jevitaw il-kunflitti, u b'hekk l-istudenti se jkollhom l-opportunità li jgħarblu kwistjonijiet morali bażiċi. Billi l-ġrajjet storiċi jitqabblu bejniethom u jiġu konnessi ma' atti personali, l-attivitajiet u l-mistoqsijiet issuggeriti hawn se jinkoraġġixxu kemm l-investigazzjoni storika kif ukoll iċ-ċittadinanza attiva fost l-istudenti.



Definizzjonijiet

L-istudenti jistgħu jużaw id-definizzjonijiet li ġejjin fi wħud mill-attivitajiet proposti:

Kunflitt

Ġejja mill-kelma Latina *conflictus*, li tfisser haġta jew nuqqas ta' qbil. Dan it-terminu għandu jinftiehem bħala nuqqas ta' ftehim bejn żewġ partijiet jew aktar li jwassal sabiex il-partijiet involuti jipperċepixxu theddida għall-ħtigijiet, l-interessi jew it-tħassib tagħhom.

Sors: Għodda pedagogika tal-Kunsill tal-Ewropa bit-titolu "Youth Transforming Conflict" (Iż-żgħażaġħ jittrasformaw il-kunflitt), 2012

Paċi

Paċi negattiva: il-paċi hija sempliċement l-oppost tal-gwerra. L-għan xorta jibqa' li tiġi evitata l-gwerra, u dan jintlaħaq bis-saħħa taż-żamma tal-bilanċ tal-poter u permezz tad-deterrenza, aktar milli permezz tal-kooperazzjoni.

Paċi pożittiva: il-paċi bis-saħħa ta' mezzi paċifiċi; dan ifisser li l-metodi użati biex tinkiseb il-paċi jirrispettaw il-prinċipji tal-ġustizzja u d-drittijiet tal-bniedem.

Sors: Għodda pedagogika tal-Kunsill tal-Ewropa bit-titolu "Youth Transforming Conflict" (Iż-żgħażaġħ jittrasformaw il-kunflitt), 2012

Paċifiżmu

L-approċċ li jopponi l-użu tal-vjolenza bħala mezz biex jiġu solvuti l-kunflitti. It-terminu jkopri varjetà ta' pożizzjonijiet differenti, miċ-ċaħda tal-forom kollha ta' vjolenza taħt kull ċirkostanza, inkluża l-awtodifiża, sa appellu għat-tneħħija totali tal-istituzzjonijiet tal-militar u l-gwerra. Il-paċifisti jemmnu li t-tilwim internazzjonali jista' u għandu jiġi solvut b'mod paċifiku.

Sors: Għodda pedagogika tal-Kunsill tal-Ewropa bit-titolu "Youth Transforming Conflict" (Iż-żgħażaġħ jittrasformaw il-kunflitt), 2012

Vittmi

Nies li jkunu ġew abbużati u/jew attakkati, verbalment u/jew fizikament.

Sors: Riżorsi pedagogiċi maħsuba għall-għalliema, imfasslin mill-organizzazzjoni Facing History and Ourselves, unità "Decision-Making in Times of Injustice" (It-teħid ta' deċiżjonijiet fi żminijiet ta' inġustizzja)

Spettaturi

Persuna jew grupp ta' persuni li jaraw imġiba inaċċettabbli iżda ma jagħmlu xejn biex iwaqqfuha.

Sors: bħal hawn fuq

Awturi ta' reati

Dawk li jikkommettu reati u atti oħra ta' inġustizzja jew vjolenza.

Sors: bħal hawn fuq

Aġenti tas-salvataġġ

Nies li jippruvaw isalvaw vittmi tal-vjolenza.

Sors: bħal hawn fuq